



**Qorti tal-Maġistrati (Malta) bħala Qorti ta' Ġudikatura Kriminali**  
**Maġistrat: Dr. Victor G. Axiak**

**L-AĠENZIJA GHAS-SISTEMA TA' INFURZAR LOKALI V. LOUIS  
CAMPBELL (KI. 571148M)**

KONTRAVVENZJONI NRU. 912-96714-1

26 ta' Jannar 2023

IL-QORTI,

Rat l-imputazzjoni dedotta kontra l-appellant Louis Campbell akkużat quddiem il-Kummissarju għall-Ġustizzja talli:

- **fit-02/02/2021 fis-18:48 ġewwa Triq Nazju Ellul, Gżira naqas milli josserva b'mod strett l-ordni ta' iżolament personali tiegħu kif meħtieġ mis-Supritendent tas-Saħħa Pubblika (A.L. 98 tal-2020 - L.S. 465.29)**

Rat id-deċiżjoni tal-Kummissarju tal-Ġustizzja tad-19 ta' Ottubru 2021 li permezz tagħha sabet lill-imputat appellant ħati tal-imputazzjoni u kkundannatu jhallas penali ta' għaxart elef euro (€10,000).

Rat ir-rikors tal-appell ipprezentat mill-appellant fis-17 ta' Novemru 2021 li bih talab lil din il-Qorti jogħgobha tilqa' dan l-appell u tirriforma d-deċiżjoni appellata kif ġej:

**'1. Fl-ewwel lok u preliminarjament tiddikjara s-sentenza appellata mogħtija fil-konfront tal-esponenti bħala waħda nulla u dana prevja li tibgħat l-atti ta' dawn il-proċeduri u ta' dan l-appell quddiem il-Prim' Awla tal-Qorti Ċivili fis-Sede tagħha Kostituzzjonali u dana sabiex dik l-Onorabbli Qorti tagħti d-deċiżjoni tagħha dwar l-aggravju hawn sottomess u ċioe dwar jekk id-disposizzjonijiet tal-art 44A tal-Kap. 465 tal-Liġijiet ta' Malta u l-inklużjoni tar-reat allegat odjern fl-iSkeda tal-Kap. 291 tal-Liġijiet ta' Malta humiex leżivi tal-art. 39(1) u konsegwentement tal-art. 6 tal-Kostituzzjoni ta' Malta u b'hekk tali proċeduri jiġu kkunsidrati nulli u għaldaqstant tillibera lill-esponent;**

**2. Fin-nuqqas, tħassa u tirrevoka s-sentenza mogħtija mit-Tribunal Lokali kif presjedut mill-Kummissarju tal-Ġustizzja fil-konfront tal-esponenti datata 19 ta' Ottubru 2021 u kwindi tillibera lill-esponenti mill-akkużi kollha kif dedotti kontrih.'**

Rat li l-aggravji kif deskritti fir-rikors tal-appell:

Rat li fis-seduta tas-6 ta' Ottubru 2022 il-Qorti ressqet *ex-officio* in-nullita' tal-proċedimenti meħudha kontra l-appellant għar-raġunijiet msemmija;

Rat li fl-istess seduta l-partijiet qablu li l-Qorti tista' tgħaddi għas-sentenza.

**Ikkunsidrat:**

Illi qabel xejn għal kull bwon fini qed jiġi preċiżat li l-appellata hija "L-Aġenzija Għas-Sistema ta' Infurzar Lokali" u mhux it-"Tribunal Lokali Ċentru" kif erronjament ġie indikat fir-rikors t'appell. Għalkemm ma' saret ebda talba għal din il-korrezzjoni, huwa evidenti illi dak li jidher fir-rikors t'appell huwa sempliċi *lapsus* u għalhekk din il-Qorti qegħda tikkoreġi *ex officio* dan l-isem ai termini tal-Art. 175(2) tal-Kap. 12 kif reż applikabbli għal din il-Qorti bl-Art. 520(1)(c) tal-Kap. 9 tal-Liġijiet ta' Malta.

Illi sorvolat dan il-punt proċedurali, il-Qorti issa ser tgħaddi sabiex qabel xejn tqis l-eċċezzjoni tan-nullita' tal-proċeduri sollevata *ex officio* mill-Qorti stante illi ma' jidhirx illi l-Aġenzija għas-Sistema tal-Infurzar Lokali (komuniment magħrufha bħala LESA) għandha poter li ttiprovdi għall-infurzar tar-Regolamenti li taħthom ġie misjub ħati l-appellant.

Illi skond Art. 3 tal-Legislazzjoni Sussidjarja 595.14 ("Ordni dwar it-Twaqqif tal-Aġenzija Għas-Sistema tal-Infurzar Lokali"):

**'3. Għandha titwaqqaf Aġenzija, li tkun magħrufa bħala l-Aġenzija għas-Sistema ta' Infurzar Lokali, li għandha twettaq il-funzjonijiet u d-dmirijiet tal-amministrazzjoni pubblika fil-hwejjeġ li ġejjin:**

**(a) ttiprovdi għall-infurzar ta' kwalunkwe liġi, regolament jew ordinament, liema infurzar ġie delegat lil kumitati reġjonali, kunsilli lokali jew lil dawk l-awtoritajiet lokali jew reġjonali oħra kif huma msemmija fl-Att dwar Gvern Lokali ...'**

Illi dak l-infurzar li ġie delegat lill-kunsilli lokali u kumitati reġjonali huwa regolat taħt il-Legislazzjoni Sussidjarja 363.41 ("Ordni dwar id-Delega ta' Infurzar mill-Kunsilli Lokali Kumitati Reġjonali") li jipprovdi *inter alia* kif ġej:

**'2.(1) Skont l-artikolu 33(1)(n) tal-Att dwar Gvern Lokali (hawnhekk iżjed 'il quddiem imsejjaħ "l-Att") l-infurzar ta' –**

**(a) Bye-Laws magħmulin, jew li jistgħu minn żmien għal żmien isiru, minn kull Kunsill Lokali taħt id-dispożizzjonijiet tal-artikolu 34(1) tal-Att,**

**(b) kontravvenzjonijiet dwar dawk ir-reati li jinsabu elenkati fl-Att dwar il-Kummissarji għall-Ġustizzja, li jidhru taħt l-Ewwel Skeda li tinsab ma' dan l-ordni** (emfasi miżjuda mill-Qorti),

**ikunu funzjoni li qegħda b'dan tiġi delegata lil kull Kunsill Lokali għar-rigward ta' kontravvenzjonijiet li jsiru fil-lokalità relattiva jew lill-Kumitat Kongunt jew Kumitat Reġjonali għar-rigward ta' kontravvenzjonijiet li jsiru f'xi lokalità li taqa' taħt ir-responsabbiltà tiegħu skont dan l-ordni.'**

Illi l-imputat appellat giet akkużat quddiem il-Kummissarju għall-Ġustizzja b'reat illi jaqa' taħt ir-Regolamenti dwar l-Infurzar ta' Ordnijiet li jirrigwarda l-Izolament Personali ta' Persuni li għandhom Dijanjosi (L.S. 465.29), illum imħassra mill-ligijiet tagħna.

Illi issa għalkemm dawn ir-Regolamenti msemija tabilhaqq jinsabu elenkati fl-Iskeda tal-Att dwar il-Kummissarji għall-Ġustizzja (Kap. 291) u allura jirravizaw reat illi l-Kummissarji kellhom kompetenza li jisingħu taħt il-Kap. 291, madanakollu m'humie x elenkati fl-Ewwel Skeda li tinsab mal-Ordni dwar id-Delega ta' Infurzar mill-Kunsilli Lokali u Kumitati Reġjonali. Li jfisser illi l-ebda kunsill lokali jew kumitat reġjonali (jew l-Aġenzija għas-Sistema ta' Infurzar Lokali) ma' kellhom setgħa illi jenforzaw ksur jew jressqu lil persuna b'akkuża taħt xi wieħed mir-Regolamenti tal-Legislazzjoni Sussidjarja 465.29 quddiem il-Kummissarju tal-Ġustizzja.

Illi huwa prinċipju assodat illi l-ligi *ubi voluit dixit* u la darba dan il-vires mhux espressament provdut fil-ligi li hi ligi speċjali, allura l-Aġenzija għas-Sistema ta' Infurzar Lokali ma' tistax tagixxi ta' Prosekutur għal dan ir-reat.

Illi quddiem din il-Qorti ġieli tqajjem argument illi taħt il-Legislazzjoni Sussidjarja 595.14 il-ligi ma' ssemmiex, fost il-funzjonijiet u dmirijiet mogħtija lill-Aġenzija, il-poter illi l-Aġenzija tressaq lill-persuni quddiem il-Kummissarji tal-Ġustizzja (tipprosekwixxi), u għalkemm issemmi l-poter illi tinfurza dawk il-ligijiet delegati lill-kunsilli lokali jew awtoritajiet lokali oħra, hemm distinzjoni bejn l-enforzar tal-ligijiet u l-prosekuzzjoni tal-persuni li jiksruhom. Għalhekk skond dan l-argument, il-poter li l-Aġenzija tipprosekwixxi lil dawk li jikkometu reat taħt ir-Regolamenti in kwistjoni ma' johrogx mill-Legislazzjoni Sussidjarja 595.14 (li kif ingħad, flimkien mal-L.S. 363.41, ma' jelenkax ir-reat in kwistjoni bhala reat skodat) iżda minflok johrog biss mill-Att dwar il-Kummissarji għall-Ġustizzja (Kap. 291) fejn ir-reat ravvizat huwa reat skodat.

Il-Qorti ma' taqbilx illi l-poter tal-Aġenzija li tipprosekwixxi lil dawk li jikkometu reat taħt ir-Regolamenti in kwistjoni ma' johrogx mill-Legislazzjoni Sussidjarja 595.14 sempliċiment għaliex f'dik il-legislazzjoni m'hemmx elenkat il-poter ta' prosekuzzjoni. Verament teżisti distinzjoni fina bejn l-infurzar tal-ligijiet mill-awtoritajiet kompetenti tal-forzi tal-ordni li jinvestigaw il-ksur tal-ligijiet u l-prosekuzzjoni tal-persuni quddiem awtoritajiet gudizzjarji. Madanakollu din id-distinzjoni fina tintilef fix-xejn meta si tratta

ta' reati kontravvenzjonali jew reati skedati illi jaqgħu taħt il-kompetenza tal-Kummissarji tal-Ġustizzja tant illi l-Art. 5(1) tal-Kap. 291 innifsu jgħaqqad flimkien kemm id-dmir tal-investigazzjoni (i.e fosthom il-ġbir ta' xhieda) u kif ukoll il-poter ta' prosekuzzjoni. Inoltre, jekk il-Qorti taċċetta l-argument illi fir-rigward tar-reati skedati taħt il-Kap. 291 li ma' jkunux skedati ukoll taħt il-Legislazzjoni Sussidjarja 363.41 (bħal fil-każ tar-Regolamenti kollha maħruġa taħt l-awtorita' tas-Supretendent tas-Saħħa Pubblika) l-Aġenzija appellata għandha d-dritt ta' prosekuzzjoni, meta imbagħad hija prekluzja mill-infurzar tagħhom taħt il-L.S. 363.41 (proprju għaliex il-lista ta' reati skedati ma' tkunx giet aġġornata), il-Prosekuzzjoni f'dan il-każ xorta ikollha l-problema illi l-provi tagħha jkunu ngabru, u l-investigazzjonijiet jkunu twettqu, minn aġenzija illi ma' kelliex il-poter li tagħmel hekk.

Il-Qorti għalhekk tawspika illi jsiru l-emendi neċessarji sabiex l-lista ta' reati skedati taħt il-Legislazzjoni Sussidjarja 363.41 ("Ordni dwar id-Delega ta' Infurzar mill-Kunsilli Lokali Kunitati Reġjonali") tkun tirrifletti b'mod eżatt il-lista ta' reati skedati taħt il-Kap. 291. Inoltre sabiex tiġi evitata kwalsiasi ambigwita' l-poteri tal-Aġenzija taħt il-Legislazzjoni Sussidjarja 595.14 ("Ordni dwar it-Twaqqif tal-Aġenzija Għas-Sistema tal-Infurzar Lokali") għandhom jinkludu espressament d-dmir tal-prosekuzzjoni tar-reati skedati quddiem il-Kummissarji tal-Ġustizzja.

### **Deciżjoni**

**Għal dawn ir-raġunijiet il-Qorti qegħda tiddikjara l-proċeduri kontra l-appellant irriti u nulli, tirrevoka d-deciżjoni tal-Kummissarju tal-Ġustizzja u tillibera lill-appellant minn kull imputazzjoni u htija.**

V.G. Axiak  
Maġistrat

Y. M. Pace  
Dep. Registratur